

O'ZBEKISTON RESPUBLIKASI PREZIDENTINING
QARORI

**BOKS BO'YICHA BAHODIR JALOLOV SPORT MAHORATI MAKTABINI TASHKIL ETISH CHORA-
TADBIRLARI TO'G'RISIDA**

O'zbekiston Respublikasi Prezidentining 2021-yil 5-noyabrdagi "Sport-ta'lim muassasalari faoliyatini 2025-yilgacha rivojlantirish dasturi to'g'risida"gi PQ-5280-son qarori hamda O'zbekiston Respublikasi Prezidentining 2021-yil 29-apreldagi PQ-5099-son qarori bilan tasdiqlangan Boksni 2025-yilgacha rivojlantirish konsepsiyasiga muvofiq, shuningdek, iqtidorli sportchilarni professional bokschilar sifatida tayyorlash, Olimpiya o'yinlarida g'olib va sovrindor bo'lgan sportchilarimiz faoliyatini keng targ'ib etish maqsadida:

1. Sportni rivojlantirish vazirligi tizimida Boks bo'yicha Bahodir Jalolov sport mahorati maktabi (keyingi o'rinlarda — boks maktabi) tashkil etilsin.

2. Quyidagilar boks maktabining asosiy vazifalari etib belgilansin:

zarur sport anjomlari va uskunalari bilan jihozlangan, zamonaviy xalqaro talablar va standartlarga javob beradigan moddiy-texnika hamda o'quv-mashg'ulot bazalarini yaratish va turli darajadagi xalqaro va mintaqaviy musobaqalarda — Olimpiya va Osiyo o'yinlari, jahon va Osiyo chempionatlari, universiadalar hamda boshqalarda O'zbekistonning sharafini munosib himoya qilishga qodir bo'lgan xalqaro darajadagi bokschilarni tayyorlash;

xalqaro darajadagi bokschilarni tayyorlash uchun yuqori malakali mutaxassis-trenerlar, psixologlar va uslubchilarni, shu jumladan xorijiy mamlakatlardan yetakchi mutaxassislarni keng jalb etish orqali boks bo'yicha trenerlar tarkibini mustahkamlash;

bokschilarning o'quv-mashg'ulot jarayonini xalqaro standartlar darajasida tashkil etish, ilg'or tajribani hisobga olgan holda, o'quv-mashg'ulot jarayonlariga eng yangi ilmiy-uslubiy texnologiyalarni joriy etish yo'li bilan ularni nazariy va texnik-taktik jihatdan tayyorlash sifatini muntazam oshirib borish;

bokschilarning professional fazilatlarini rivojlantirish, shuningdek, boksni rivojlantirishning xalqaro talablariga muvofiq holda O'zbekiston milliy terma jamoalariga yuqori mahoratli bokschilarni tayyorlash;

yosh istiqbolli bokschilarni tanlash va tarbiyalash masalalari bo'yicha bolalar-o'smirlar sport maktablari, ixtisoslashtirilgan bolalar-o'smirlar sport maktablari, olimpiya va milliy sport turlariga ixtisoslashtirilgan davlat maktab-internatlari, olimpiya va paralimpiya zaxiralari kollejlari, boks bo'yicha oliy sport mahorati maktablari, sport yakkakurashlari bo'yicha Respublika oliy sport mahorati maktabi va boshqa sport-ta'lim muassasalari bilan uzluksiz hamkorlikni amalga oshirish;

boks bo'yicha milliy terma jamoalar va ularning zaxiralari ishtirokida o'quv-mashg'ulot yig'inlari, respublika va mintaqaviy sport musobaqalarini tashkil etish hamda muntazam ravishda o'tkazib borish, trenerlar hamda bokschilarning kasb mahorati darajasini oshirish uchun tajriba almashish bo'yicha xorijiy boks maktablari, klublari va markazlari bilan hamkorlikni rivojlantirish.

3. Belgilab qo'yilsinki:

boks maktabi o'z faoliyatini Vazirlar Mahkamasining 2018-yil 2-iyundagi "Sport turlari bo'yicha ixtisoslashtirilgan davlat maktab-internatlari faoliyatini takomillashtirish to'g'risida"gi 410-son qarorida belgilangan tartibga muvofiq amalga oshiradi, shu jumladan yuridik shaxs maqomiga ega bo'lgan ixtisoslashtirilgan umumta'lim davlat sport-ta'lim muassasasi hisoblanadi;

boks maktabi o'z faoliyatini 2022/2023 o'quv yilidan boshlaydi;

boks maktabi o'quvchilarining umumiy kontingenti jami 175 nafarni tashkil etib, ular 5 — 11-sinf o'quvchilaridan iborat bo'ladi;

boks maktabi o'quvchilarini umumta'lim dasturlari bo'yicha o'qitish ularga eng yaqin joylashgan umumiy o'rta ta'lim maktablarida amalga oshiriladi;